



சென்னை, சோழவரத்தில் நடைபெற்ற, சென்னை வடகிழக்கு மாவட்ட விளையாட்டு மேம்பாட்டு அணி மாவட்ட அமைப்பாளர் சண் முனியாண்டா, கவிதா இல்லத் திருமண விழாவில், கழக இளைஞர் அணிச் செயலாளரும் சட்டமன்ற எதிர்க்கட்சித் தலைவருமான உதயநிதி ஸ்டாலின் அவர்கள் கலந்து கொண்டு, மணமக்கள் எம்.சந்தோஷ் பாண்டியன், எஸ்.தர்ஷினி (ஏ) அரசி ஆகியோரை வாழ்த்தினார்.



தமிழ்நாடு எதிர்க்கட்சித் தலைவர் - இளைஞரணிச் செயலாளருமான உதயநிதி ஸ்டாலின் அவர்கள் திருவள்ளூர் மத்திய மாவட்டம் பூவிருந்தவல்லி நகர இளைஞரணி அமைப்பாளர் முகமது ராஷித் ஹனீப் - மரியம் பாத்திமா ஆகியோர் திருமண விழாவில் கலந்து கொண்டு மணமக்களை வாழ்த்தினார். உடன் மாவட்டக் கழகச் செயலாளர் - முன்னாள் அமைச்சர் ஆவடி சா.மு.நாசர், பூவிருந்தவல்லி முன்னாள் சட்டமன்ற உறுப்பினர் ஆ.கிருஷ்ணசாமி, மாநில இளைஞர் அணி துணைச் செயலாளர் பிரபுகஜேந்திரன், நகரச் செயலாளர்கள் ஜி.ஆர்.திருமலை, என்.இ.கே.மூர்த்தி, மாவட்ட இளைஞர் அணி அமைப்பாளர் நடுக்குத்தகை கே.சுரேஷ் குமார் மற்றும் மாநில, மாவட்ட தி.மு.க. நிர்வாகிகள் உள்ளனர்.

தி.மு.க. என்றென்றும் களத்தில் நிற்கும் கட்சி என்பதை இடைத்தேர்தல் வெற்றி மூலம் நிரூபித்து

'சர்க்கஸ் கும்பலிடம்' சிக்கியுள்ள தமிழ்நாட்டை மீட்டெடுப்போம்!

பூந்தமல்லி மண விழாவில் எதிர்க்கட்சித் தலைவர் உதயநிதி ஸ்டாலின் பேச்சு!

சென்னை, செப். 22- தி.மு.கழகம் என்றென்றும் களத்தில் நிற்கும் கட்சி என்பதை இடைத்தேர்தல் வெற்றி மூலம் நிரூபித்து 'சர்க்கஸ் கும்பலிடம்' சிக்கியுள்ள தமிழ்நாட்டை மீட்டெடுப்போம் என பூவிருந்தவல்லியில் நடைபெற்ற மணவிழாவில் எதிர்க்கட்சித் தலைவர் உதயநிதி ஸ்டாலின் அவர்கள் கூறுகிறார்.

திருமண விழாவில், கழக இளைஞர் அணிச் செயலாளரும் எதிர்க்கட்சித் தலைவருமான உதயநிதி ஸ்டாலின் அவர்கள் ஆற்றிய வாழ்த்துரை வருமாறு:

இன்றைக்கு பூந்தமல்லி நகர இளைஞர் அணி அமைப்பாளர் அருமைத் தம்பி ராஷித், சகோதரி மரியம் பாத்திமா இணையருடைய திருமண விழாவில் கலந்துகொண்டு, உங்க ளோடு சேர்ந்து மணமக்களை வாழ்த்துவதில் மிகுந்த மகிழ்ச்சி அடைகிறேன்.

இந்தத் திருமண நிகழ்ச்சி மூலமாகத் திருமண வாழ்க்கையில் அடிபடுத்து வைக்கக்கூடிய மணமக்களுக்கு, நாம் அத்தனை பேரும் நம் மனமார்ந்த வாழ்த்து களைத் தெரிவித்துக் கொள்வோம். அதை விடக் கூடுதல் சிறப்பு, இங்கே வந்தவுடனே கூறினார்கள், இது ஒரு காதல் திருமணம் என்று. காதல் கைகூடி, இன்றைக்கு வெற்றி கரமாகத் திருமண வாழ்க்கையிலே அடிபடுத்து வைத்திருக்கிறார்கள். அதற்கு மீண்டும் நம் வாழ்த்துகள்.

நம் குடும்பத் திருமண விழா!

நம் குடும்பத் திருமண விழாவில் கலந்து கொள்ளும்போது, எப்படி ஓர் உணர்வு ஏற்படுமோ, அதேபோலத்தான் இன்றைக்கு இந்தத் திருமண நிகழ்ச்சியிலே நாம் அத்தனை பேரும் கலந்துகொண்டிருக்கிறோம். அதற்குக் காரணம் என்னவென்றால், தம்பி ராஷித் அவர்கள் இளைஞர் அணியிலிருந்து வந்தவர். அதுமட்டுமல்ல, அவருடைய குடும்பமே பாரம்பரியமிக்க திராவிட முன்னேற்றக் கழகத்திற்காக உழைத்த குடும்பம்.

தம்பி ராஷித் அவர்களின் தாத்தா எம்.ஏ. அஜீஸ் அவர்கள் கழகம் தோன்றிய காலம் முதல் பூந்தமல்லிப் பகுதியில் திராவிட முன்னேற்றக் கழகத்தினுடைய வளர்ச்சிக் காகப் போராடியவர், பாடுபட்டவர். பேரறிஞர் அண்ணா, முத்தமிழறிஞர் கலைஞர் அவர்களோடு நெருக்கமாகப் பழகியவர்.

கழக அலுவலகம் திறந்தவர்!

பேரறிஞர் அண்ணா அவர்களை அழைத்துக்கொண்டு வந்து, இங்கே இருக்கக்கூடிய குமணன்சாவடியில் அவருக்குச் சொந்தமான இடத்தில், நம் கழக அலுவலகத்தைத் திறந்து வைத்த பெருமை அவருக்கு உண்டு.

ராஷித்குடைய மாமா அப்துல் சத்தார் அவர்கள் முத்தமிழறிஞர் கலைஞருடைய அன்புக்கு மிகுந்த பாத்திரமானவர். கலைஞர் அவர்கள் செல்லும் அனைத்து நிகழ்ச்சிகளுக்கும் கலைஞருக்குத் துணையாக இருந்தவர்தான் அவருடைய மாமா சத்தார் அவர்கள்.

தாத்தா மற்றும் மாமாவுடைய வழியில் இன்றைக்கு ராஷித்கும் நம் கழகத்திற்காக 2010-ஆம் ஆண்டு முதல் தொடர்ந்து கழகப் பணியை ஆற்றி வருகிறார். 2016 முதல் நகர இளைஞர் அணித் துணை அமைப்பாளராகச் சிறப்பாகப் பணியாற்றி, 2024 முதல் நகர

இளைஞர் அணி அமைப்பாளராக இன்றைக்கு மிகச் சிறப்பாக இளைஞர் அணிப் பணிகளை, கழகப் பணிகளைச் சிறப்பாக ஆற்றி வருகிறார்.

இப்படிப்பட்ட ஒரு பெருமை வாய்ந்த கழகக் குடும்பத்தில் நடைபெறுகின்ற இந்தத் திருமணத்திலே பங்கேற்று, மணமக்களை வாழ்த்துவது எனக்குக் கூடுதல் பெருமை.

இஸ்லாமிய சொந்தங்களே சாட்சி!

இன்றைக்கு இந்தத் திருமண விழாவில் ஏராளமான இஸ்லாமியப் பெருமக்கள் கலந்து கொண்டிருக்கிறார்கள், மணமக்களை வாழ்த்துவதை தந்திருக்கிறார்கள். இஸ்லாமிய மக்களுக்கும் திராவிட முன்னேற்றக் கழகத்துக்குமான உறவு, அதைப் பற்றி நான் உங்களுக்குச் சொல்லத் தேவையில்லை. தி.மு.க.வுக்கும் இஸ்லாமியர்களோடு குழைந்த உறவு இன்று நேற்று உருவான உறவுகிடையாது. மறைந்த நம் கண்ணியமிக்க காயிதே மில்லத் அவர்கள் காலத்தில் உருவான உறவு இது. இஸ்லாமியர்களுக்கும் திராவிட முன்னேற்றக் கழகத்துக்கும் உறவுநாளுக்குநாள் வலிமையாகக் கொண்டே போகும் தவிர, அதை ஒருநாளும் தி.மு.க.-வையும் இஸ்லாமியர்களுக்கும் பிரித்துப் பார்க்க முடியாது. அதற்கு இங்கே உணர்வோடு திரண்டிருக்கக்கூடிய இஸ்லாமிய சொந்தங்கள் நீங்கள் சாட்சி.

மின்வெட்டும், அரிவாள் வெட்டும்!

இன்றைக்கு நம் தமிழ்நாடு என்ன நிலைமையில் இருக்கிறது என்று உங்கள் அத்தனை பேருக்கும் தெரியும். நம் தலைவர் ஆட்சியில் இருக்கும் பொழுது, நம் அரசு இருக்கும் பொழுது, திராவிட மாடல் ஆட்சியில் இருக்கும் பொழுது ஒரு நல்ல நிலையில் இருந்த தமிழ்நாடு. இன்றைக்கு ஒரு சர்க்கஸ் கும்பலிடம் மாட்டிக்கொண்டு முழித்துக் கொண்டிருக்கிறது இந்தத் தமிழ்நாடு.

சட்டம்-ஒழுங்கு எந்த நிலைமையில் இருக்கிறது என்று உங்களுக்கே தெரியும். நேற்று முன்தினம் மட்டும் தமிழ்நாட்டில் எட்டுப் படுகொலைகள் நடத்தப்பட்டிருக்கின்றன. நேற்று நம் தலைவர் முப்பெரும் விழாவில் பேசும் போது சொன்னார், இன்றைக்கு இருக்கக்கூடிய முதலமைச்சர் பாணியிலேயே சொல்ல வேண்டும் என்றால், 'இன்றைக்கு இந்த ஆட்சியில் இரண்டே இரண்டு பேருக்குத்தான் போட்டி. ஒன்று மின்வெட்டு. இன்னொன்று அரிவாள் வெட்டு' என்று நம் தலைவர் அவர்கள் சிறப்பாகச் சொன்னார்.

இன்றைக்கு மின்வெட்டு தமிழ்நாட்டில் உச்சத்தில் இருக்கிறது. இன்னும் சொல்லப்போனால் முதலமைச்சருடைய சொந்தத் தொகுதியான பெரம்பூர் தொகுதியிலேயே மின்வெட்டு அதிகமாக இருக்கின்ற காரணத்தினால் தினமும் மக்கள் குடும்பம் குடும்பமாக வந்து சாலையில் மறியலில், போராட்டத்தில் ஈடுபட்டுக்கொண்டு இருக்கின்றார்கள்.